

கலைஞர்
100
1924 - 2024மூரசொலி
Murasoli

www.murasoli.in

நிறுவனர் : கலைஞர் மு. கருணாநிதி

murasolidaily@gmail.com

தொடக்கம் : 10.8.1942 - முரசு : 82 - ஒலி : 304 - திருவள்ளூர் ஆண்டு 2055 - வைகாசி 32 - வெள்ளிக்கிழமை 14 ஜூன் 2024 - சென்னை 12 பக்கங்கள் Established : 10.8.1942 - Volume : 82 - Issue 304 : Thiruvalluvar Year - 2055 - Vaikasi 32 - Friday 14 June 2024 - Chennai 12 Pages ₹ 5.00



உச்சநீதிமன்றத்தில் கருணை மதிப்பெண்களை ரத்து செய்ய ஒப்புதல்: 'நீட்' முறைகேட்டிலிருந்து தப்பிக்க

ஒன்றிய அரசு முயற்சிப்பது திறமையின்மையின் மற்றொரு ஒப்புதல்!

முதல்வர் மு.க.ஸ்டாலின் குற்றச்சாட்டு!

சென்னை, ஜூன் 14 - உச்சநீதிமன்றத்தில் கருணை மதிப்பெண்களை ரத்து செய்ய ஒப்புதல் அளித்ததன் மூலம் 'நீட்' முறைகேட்டிலிருந்து தப்பிக்க ஒன்றிய அரசு முயற்சிப்பது அவர்களின் திறமையின்மையின் மற்றொரு ஒப்புதலாகும் என்று முதல்வர் மு.க.ஸ்டாலின் அவர்கள் தனது சமூக வலை தளப் பக்கத்தில் பதிவிட்டுள்ளார்.

நீட் கருணை மதிப்பெண் வழங்கப் பட்ட 1,563 மாணவர்களுக்கும் மறு தேர்வு நடத்தப்படும் என்று உச்சநீதிமன்றத்தில் தேசிய தேர்வு முகமை வியாழக்கிழமை தெரிவித்துள்ளது.

மறுதேர்வு ஜூன் 23ஆம் தேதி நடத்தப்படும் என்றும், 30ஆம் தேதிக்குள் முடிவுகள் வெளியிடப்படும் என்றும் தெரிவிக்கப்பட்டுள்ளது.

நீட் தேர்வெழுதியவர்களில் 1,500 க்கும் அதிகமான தேர்வர்களுக்கு அந்தத் தேர்வை நடத்திய தேசிய தேர்வு முகமை (என்டிஏ) தன்னிச்சையாக 70 முதல் 80 மதிப்பெண்கள் வரை கருணை மதிப்பெண் என்ற பெயரில்

கூடுதல் மதிப்பெண் வழங்கியதாக குற்றச்சாட்டு எழுந்த நிலையில், இந்த விவகாரத்தைத் தெளிவுபடுத்தும் வரை, இந்நிலை மருத்துவப் படிப்பு மாணவர் சேர்க்கை கலந்தாய்வுக்கு தடை விதிக்க வேண்டும் என்று உச்சநீதிமன்றத்தில் மனு தாக்கல் செய்யப்பட்டது.

முன்னதாக, நீட் தேர்வுகளுபடியை சுட்டிக்காட்டியும், மறுதேர்வு நடத்த வலியுறுத்தியும் ஏராளமான மனுக்கள் தாக்கல் செய்யப்பட்டன.

இந்த மனுக்களை செவ்வாய்க் கிழமை பரிசீலித்த நீதிபதிகள் அமர்வு, "நீட் தேர்வின் புனிதத்தன்மை பாதிக்கப்பட்டுள்ளது" என்று குறிப்பிட்டு, அந்த மனுக்கள் தொடர்பாக பதிலளிக்குமாறு ஒன்றிய அரசு, என்டிஏ மற்றும் பிகார் மாநில அரசுக்கு நோட்டீஸ் பிறப்பித்து உத்தரவிட்டனர்.

இந்த வழக்கு உச்சநீதிமன்றத்தின் நேற்று விசாரணைக்கு வந்த நிலையில், தேசிய தேர்வு முகமை தரப்பில் தாக்கல் செய்யப்பட்ட பதிலில், தேர்வு மையங்களில் சில தேர்வர்கள் நேரத்தை இழந்த



தால் கருணை மதிப்பெண் வழங்கப்பட்டதாகவும், விசாரணைக் குழுவின் அறிக்கையின்படி, அந்த மாணவர்களுக்கு வழங்கப்பட்ட கருணை மதிப்பெண் ரத்து செய்யப்படுவதாக தெரிவித்தனர்.

மேலும், நேரக் குறைபாடால் பாதிக்கப்பட்ட 1,563 மாணவர்களுக்கும் ஜூன் 23ஆம் தேதி மறுதேர்வு நடத்தப்படும் என்றும், விருப்பமுள்ளவர்கள் கலந்து

கொள்ளலாம் என்றும் தெரிவிக்கப்பட்டுள்ளது.

அந்த மறுதேர்வு முடிவுகள் 30ஆம் தேதிக்குள் வெளியிடப்படும் என்று தேசிய தேர்வு முகமை உச்சநீதிமன்றத்தில் பதிலளித்துள்ளது.

இதனை ஏற்றுக் கொண்ட நீதிபதிகள் மறுதேர்வுக்கான அறிவிப்பாணையை இன்றே வெளியிட உத்தரவிட்டனர். மேலும், ஜூலையில் மருத்துவ கலந்தாய்வு நடப்பதால் ஜூன் 30க்குள் முடிவுகளை வெளியிடுவதை உறுதி செய்ய அறிவுறுத்தினர்.

நீட் தேர்வு முறைகேடு தொடர்பாக முதலமைச்சர் மு.க.ஸ்டாலின் அவர்களின் சமூக வலைதளப் பதிவு வருமாறு:-

கருணை மதிப்பெண்களை ரத்து செய்ய உச்சநீதிமன்றத்தில் ஒப்புக் கொண்டதன் மூலம் சமீபத்திய NEET முறைகேட்டிலிருந்து தப்பிக்க ஒன்றிய அரசு முயற்சி செய்வது அவர்களின் திறமையின்மையின் மற்றொரு ஒப்புதலாகும்.

மாநிலங்களின் உரிமையைப் பறித்த பிறகு, முறைகேடுகளின் மையமாக விளங்கும் பிரச்சினைகள் மற்றும் ஒழுங்கற்ற முறையில் தேர்வுகளை நடத்துதல் போன்ற முக்கியப் பிரச்சனைகளில் இருந்து கவனத்தைத் திசைதிருப்ப அனுமதிக்கக் கூடாது.

ஒன்றிய அரசின் திறமையின் மையமும், இலட்சக்கணக்கான மாணவர்களின் வேதனையைப் பற்றிய அவர்களின் அக்கறை மின்மையையும் கண்டிக்கும் அதே வேளையில், மருத்துவப் படிப்புகளுக்கான தேர்வு முறையைத் தீர்மானிப்பதில் மாநில அரசுகளின் பங்கை மீட்டுவதுதான் இந்தப் பிரச்சினைக்கு ஒரே தீர்வு என்பதை மீண்டும் வலியுறுத்துகிறோம்.

இவ்வாறு முதல்வர் மு.க.ஸ்டாலின் அவர்கள் தமது சமூக வலைதளத்தில் பதிவிட்டுள்ளார்.

குவைத் தீ விபத்து ; உயிரிழந்த தமிழர்கள் குடும்பத்தாருக்கு தலா ரூ.5 லட்சம் நிதி உதவி!

7 தமிழர்களின் உடல்களைக் கொண்டுவர துரித நடவடிக்கை!

முதல்வர் மு.க.ஸ்டாலின் உத்தரவு!

சென்னை, ஜூன் 14 - குவைத் நாட்டில் நடைபெற்ற தீ விபத்தில் உயிரிழந்த தமிழர்களின் உடல்கள் தமிழ்நாட்டிற்குக் கொண்டு வரப்பட்டு உறவினர்களிடம் ஒப்படைத்திடவும் உயிரிழந்தவர்களின் குடும்பங்களுக்கு தலா ஐந்து லட்சம் ரூபாய் நிவாரண உதவி அறிவித்தும் காயமடைந்தவர்களுக்கு தேவையான உதவிகள் அளிக்கப்படும் என்று முதல்வர் மு.க.ஸ்டாலின் அவர்கள் அறிவித்துள்ளார்.

குவைத் நாட்டின் மங்காப் என்ற இடத்தில் தொழிலாளர்கள் தங்கியிருந்த கட்டிடத்தில், 12 -6 - 2024 அன்று ஏற்பட்ட தீ விபத்தில் தூத்துக்குடி மாவட்டத்தைச் சேர்ந்த வீராசாமி மாரியப்பன், திருச்சி மாவட்டத்தைச் சேர்ந்த எபமேசன் ராஜ், கடலூர் மாவட்டத்தைச் சேர்ந்த கிருஷ்ண மூர்த்தி சின்னதுரை,

சென்னை மாவட்டத்தைச் சேர்ந்த கோவிந்தன் சிவசங்கர், தஞ்சாவூர் மாவட்டத்தைச் சேர்ந்த புனாஃப் ரிச்சர்ட் ராய், இராமநாதபுரம் மாவட்டத்தைச் சேர்ந்த கருப்பண்ண இராமு மற்றும் விழப்புரம் மாவட்டத்தைச் சேர்ந்த முகமது ஷெரிப் ஆகிய தமிழர்கள் உயிரிழந்துள்ளார்கள் என்ற

செய்தியை அறிந்து மிகவும் அதிர்ச்சியும், மனவேதனையும் அடைந்து வருகிறேன்.

உயிரிழந்தவர்களின் உடல்களை தமிழ்நாட்டிற்கு உடனடியாகக் கொண்டு வருவதற்குக் குவைத் நாட்டிலுள்ள இந்திய தூதரகம் மற்றும் அங்குள்ள தமிழ் அமைப்புகளுடன் இணைந்து, நடவடிக்கை மேற்கொள்ளுமாறு அயலகத் தமிழர் நலத்துறைக்கு உரிய அறிவுரைகளை வழங்கியுள்ளேன். அதன் பயனாக, உயிரிழந்த ஏழு தமிழர்களின் உடல்களும், தனிவிமானத்தின் மூலம் இந்தியாவிற்குக் கொண்டுவர விரைந்து நடவடிக்கைகள் மேற்கொள்ளப்பட்டுள்ளன.

ரூ. 5 லட்சம் நிதி உதவி வழங்க உத்தரவு!

இந்தியாவை வந்தடையும், தமிழர்களின் உடல்களை உடனடியாகத் தமிழ்நாட்டிற்குக் கொண்டு வந்து, அவர்களது குடும்பத்தினரிடம் ஒப்படைக்கும் பணிகளை தமிழ்நாடு அரசு மேற்கொண்டுள்ளது. இந்நிலையில், உயிரிழந்தவர்களின் குடும்பத்தினருக்கு என்னுடைய ஆழ்ந்த இரங்கல்களைத் தெரிவித்துக் கொள்கிறேன். மேலும், உயிரி

ழந்தவர்களின் குடும்பம் ஒவ்வொன்றுக்கும், தமிழ்நாடு அரசின் சார்பில் தலா 5 இலட்சம் ரூபாய் நிதியுதவி வழங்கிடவும் உத்தரவிட்டுள்ளேன்.

காயமுற்றவர்களுக்குத் தேவையான உதவிகள்!

இது மட்டுமல்லாமல், இந்தக் கொடிய தீவிபத்தில் காயமடைந்து, குவைத் நாட்டிலேயே, சிகிச்சை பெற்று வரும் நம் தமிழ்ச்சொந்தங்கள் தொடர்பான விவரங்களைத் திரட்டி நமது அயலகத் தமிழர் நலம் மற்றும் மறுவாழ்வுத் துறைக்கு நான் அறிவுரை வழங்கியதையொட்டி, உரிய நடவடிக்கைகளை அத்துறையினர் மேற்கொண்டு வருகின்றனர். சிகிச்சை பெற்று வருபவர்கள் விரைந்து குணமடைய தேவையான உதவிகளை குவைத் நாட்டிலுள்ள இந்திய தூதரகத்துடன் இணைந்து அயலகத் தமிழர் நலத்துறை துரித நடவடிக்கைகளை மேற்கொண்டு வருகிறது.

குவைத் நாட்டில் பணிபுரிந்து வரும் தமிழர்கள், அங்கு கொடிய தீவிபத்திற்கு ஆளானதுடன், உயிர்களை இழந்தும், தீக்காயங்களுக்குச் சிகிச்சைகள் பெற்றும் வரும் நிலையை எண்ணி, வேதனையில்

ஆழ்ந்துள்ள என் அருமை தமிழ் நாட்டு உறவினர்களுக்கு, தமிழ்நாடு அரசு எல்லா உதவிகளையும் வழங்கிடத் தயாராக இருக்கிறது என்பதைத் தெரிவித்துக் கொள்கிறேன்.

தொடர்புகொள்ள தொலைபேசி எண்கள்.

மேலும், இந்த விபத்து தொடர்பான விவரங்களை அறிந்து கொள்வதற்கு அயலகத் தமிழர் நலத்துறையின் கீழ்க்காணும் தொலைபேசி எண்களைத் தொடர்பு கொள்ளுமாறு கேட்டுக் கொள்கிறேன். இந்தியாவிற்குள் தொடர்பு கொள்வதற்கு உரிய தொலைபேசி எண்: +91 1800 309 3793;

அதே போன்று குவைத் நாட்டில் தொடர்பு கொள்வதற்கு உரிய தொலைபேசி எண் +91 80 6900 9900, +91 80 6900 9901. இந்த இரண்டு எண்கள் வாயிலாகவும், அயலகத் தமிழர் நலத்துறையைத் தொடர்பு கொண்டு தேவைப்படும் தகவல்களைப் பெற்றிருமாறும் கேட்டுக் கொள்கிறேன்.

இவ்வாறு முதல்வர் மு.க.ஸ்டாலின் அவர்கள் தெரிவித்துள்ளார்.

கருணை மதிப்பெண் பெற்ற மாணவர்களுக்கு -

வருகிற 23 ஆம் தேதி மறுதேர்வு!

‘நீட்’ தேர்வில் வழங்கப்பட்ட கருணை மதிப்பெண்கள் ரத்து !

உச்சநீதிமன்றத்தில் - தேசிய தேர்வு முகமை தகவல் !

புதுடெல்லி, ஜூன் 14 - நீட் தேர்வில் வழங்கப்பட்ட கருணை மதிப்பெண்கள் ரத்து செய்யப் படுவதாகவும், கருணை மதிப்பெண் பெற்ற மாணவர்களுக்கு வருகிற 23ஆம் தேதி மறுதேர்வு நடத்தப்படும் என்றும் உச்சநீதிமன்றத்தில் தேசிய தேர்வு முகமை தெரிவித்துள்ளது.

நாடு முழுவதும் கடந்த மே 5ஆம் தேதி நடத்தப்பட்ட நீட் நுழைவுத் தேர்வில் பல்வேறு முறைகேடுகள் நடைபெற்றதாக புகார் எழுந்துள்ளது. நீட் தேர்வில் 67 பேர் 720க்கு 720 மதிப்பெண்கள் பெற்றது சர்ச்சைக்குள்ளானது.

கருணை மதிப்பெண்கள் என்ற பெயரில் குறிப்பிட்ட சில மாணவர்களுக்கு கூடுதல் மதிப்பெண்கள் வழங்கி முறைகேடு செய்யப்பட்டுள்ளதாகவும் மாணவர்கள் புகார் தெரிவித்துள்ளனர். இதையடுத்து, நடப்பாண்டு நடைபெற்ற நீட் தேர்வை ரத்து செய்யக்கோரி மாணவர்கள் சார்பில் உச்சநீதிமன்றத்தில் வழக்குகள் தொடரப்பட்டுள்ளன. இந்த வழக்கு உச்சநீதிமன்றத்தில் நேற்று விசாரணைக்கு வந்த போது

கருணை மதிப்பெண்கள் வழங்கப்பட்ட ஆயிரத்து 563 மாணவர்களுக்கு மறுதேர்வு நடத்தப்படும் என்றும், தேர்வில் பங்கேற்க விரும்பாத மாணவர்களுக்கு கருணை மதிப்பெண்களை ரத்து செய்து அவர்கள் பெற்ற மதிப்பெண்கள் வழங்கப்படும் என்றும் தேசிய தேர்வு முகமை உச்சநீதிமன்றத்தில் தெரிவித்தது.

ஜூலை 6 ஆம் தேதி முதல் மருத்துவ படிப்புகளுக்கான கலந்தாய்வு தொடங்க உள்ளதாகவும் தேசிய தேர்வு முகமை கூறியுள்ளது. இதையடுத்து கருணை மதிப்பெண் தொடர்பான வழக்குகளை உச்சநீதிமன்றம் முடித்து வைத்தது.

அதே நேரத்தில் நீட் முறைகேடுகள் தொடர்பான வழக்கில் தேசிய தேர்வு முகமை 2 வாரத்தில் பதிலளிக்க நீதிபதிகள் உத்தரவிட்டனர். தொடர்ந்து வழக்கு விசாரணை ஜூலை 8 ஆம் தேதிக்கு ஒத்திவைக்கப்பட்டது.